

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ಬಹುರತ್ನಪದ್ಮತಿಃ ಷೋಡಶೀ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕ

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ಬಹುರತ್ನಪದ್ಮತಿಃ ಷೋಡಶೀ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಮುಖಬಾಹೂರುಪಾದೇಭ್ಯೋ ವರ್ಣಾನ್ ಸೃಷ್ಟವತಃ ಪ್ರಭೋಃ |  
ಪ್ರಪದ್ಯೇ ಪಾದುಕಾಂ ರತ್ನೈವ್ಯಕ್ತವರ್ಣವ್ಯವಸ್ಥಿತಂ || ೧೬.೧ ||

ಮಣಿಭಿಃ ಸಿತರಕ್ತಪೀತಕೃಷ್ಣೈರ್ಭವತೀ ಕಾಂಚನಪಾದುಕೇ! ವಿಚಿತ್ರಾ |  
ಯುಗಭೇದವಿಕಲ್ಪಿತಂ ಮುರಾರೇಃ ಯುಗಪದ್ಮಶಯತೀವ ವರ್ಣಭೇದಂ || ೧೬.೨ ||

ನವರತ್ನವಿಚಿತ್ರಿತಾ ಮುರಾರೇಃ ಪದಯೋಸ್ತ್ವಂ ಮಣಿಪಾದುಕೇ! ವಿಭಾಸಿ |  
ನವಖಂಡವತೀ ವಸುಂಧರೇವ ಪ್ರಣಯಾಜ್ಞನೃಭುವಂ ಸಮಾಶ್ರಯಂತೀ || ೧೬.೩ ||

ಸಹಸಾ ವಿನಿವೇದ್ಯ ಸಾಪರಾಧಾನ್  
ತ್ವದಧೀನಸ್ವಪದೇ ಮುಕುಂದಪಾದೇ |  
ಅರುಣೋಪಲಸಕ್ತಮೌಕ್ತಿಕಶ್ರೀಃ  
ಸ್ಮಯಮಾನೇವ ವಿಭಾಸಿ ಪಾದುಕೇ! ತ್ವಂ || ೧೬.೪ ||

ಬಹುರತ್ನಸಮುದ್ಭವಂ ಮಯೂಖಂ  
ತವ ಮನ್ಯೇ ಮಣಿಪಾದುಕೇ! ಮುರಾರೇಃ |  
ಚರಣೋಪಗತಂ ಮಯೂರಪಿಂಛಂ  
ಮಕುಟಾರೋಹಣಸಾಹಸಂ ಪ್ರಮಾಷ್ಟುಂ || ೧೬.೫ ||

ಪ್ರಭಯಾ ಹರಿನೀಲಮೌಕ್ತಿಕಾನಾಂ  
ವಿಕಸಂತ್ಯಾ ದಿಶಸೀವ ಪಾದುಕೇ! ತ್ವಂ |  
ಮಧುಭಿಚ್ಚ ರಣಾರವಿಂದಲಕ್ಷ್ಮಾಃ  
ಸ್ರಜಮಿಂದೀವರಪುಂಡರೀಕಬದ್ಧಾಂ || ೧೬.೬ ||

ತವ ಮಾಧವಪಾದುಕೇ! ಮಣೀನಾಂ ಪ್ರಭಯಾ ದೇವಿ! ಸಿತಾಸಿತಾರುಣಾನಾಂ |  
ವಹತೇ ಗಿರಿಶಸ್ಯ ಮೌಳಿಗಂಗಾ ಕುಮುದೇಂದೀವರಪದ್ಮಕಾನನಾನಿ || ೧೬.೭ ||

ಪೃಥಗ್ವಿಧಾನಾಂ ದ್ಯುತಿಭಿರ್ಮಣೀನಾಂ  
ತ್ವಾಂ ಪಾದುಕೇ! ಲೋಹಿತಶುಕ್ಲಕೃಷ್ಣಾಂ |  
ವಿಹಾರಹೇತೋರಿಹ ರಂಗಭರ್ತುಃ  
ಪಾದಾನುಷಕ್ತಾಂ ಪ್ರಕೃತಿಂ ಪ್ರತೀಮಃ || ೧೬.೮ ||

ತಮಾಲನೀಲದ್ಯುತಿಮಿಂದ್ರನೀಲೈಃ  
ಮುಕ್ತಾನುವಿದ್ಧಾಂ ಮಣಿಪಾದುಕೇ! ತ್ವಾಂ |  
ಅವೈಮಿ ರಂಗೇಶ್ವರಕಾಂತಿಸಿಂಧೋಃ  
ವೇಲಾಮವಿಶ್ರಾಂತಗತಾಗತಾರ್ಹಾಂ || ೧೬.೯ ||

ಅವೈಮಿ ರಂಗೇಶ್ವರಪಾದುಕಾಭ್ಯಾಂ  
ಅಕಾಲಕಾಲ್ಯಾಂ ವಿಭವಂ ವಿಧಾತುಂ |  
ವಜ್ರೇಂದ್ರನೀಲವ್ಯಪದೇಶದೃಶ್ಯಂ  
ಬಂದೀಕೃತಂ ನೂನಮಹಸ್ತ್ರಿಯಾಮಂ || ೧೬.೧೦ ||

ಪದಸ್ಯ ಗೋಪಿತ್ರ ಭವತೀ ಮುರಾರೇಃ  
ಮಣಿಸ್ಪೃಶಾ ಮೌಕ್ತಿಕರತ್ನಭಾಸಾ |  
ಅಂತರ್ದೃಶಾಂ ಸಾಂಜನಯಾ ಮುನೀನಾಂ  
ಅನಕ್ತಿ ಕರ್ಪೂರಶಲಾಕಯೇವ || ೧೬.೧೧ ||

ಮುಕ್ತಾಮಯೂಖಿಪ್ರಕರೈಃ ಸುಭದ್ರಾ  
ಕೃಷ್ಣಾ ಮಹೇಂದ್ರೋಪಲರಶ್ಮಿಜಾಲೈಃ |  
ಮಾನ್ಯಾ ಮುರಾರೇರ್ಮಣಿಪಾದುಕೇ! ತ್ವಾಂ  
ವಿಹಾರಯುಕ್ತಾ ವಿಜಯಂ ವೃಣೋಷಿ || ೧೬.೧೨ ||

ವಿಚಿತ್ರವರ್ಣಾಂ ಮಣಿಪಾದುಕೇ! ತ್ವಾಂ  
ಛಂದೋಮಯೀಂ ಸಾಮನಿಬದ್ಧಗೀತಿಂ |

ಮುನೀಂದ್ರಜುಷ್ಪಾಂ ದ್ವಿಪದಾಂ ಮುರಾರೇಃ

ಪ್ರತ್ಯಾಯಿಕಾಂ ಕಾಂಚಿದೃಚಂ ಪ್ರತೀಮಃ || ೧೬.೧೩ ||

ಪ್ರಸೇದುಷೀ ಗೋತ್ರಭಿದಃ ಪ್ರಣಾಮೈಃ ಪುಷ್ಣಾಸಿ ರಂಗೇಶ್ವರಪಾದುಕೇ! ತ್ವಂ |

ಮಣಿಪ್ರಭಾಸಂವಲನಾಪದೇಶಾತ್ ಪ್ರಾಯಸ್ತದರ್ಹಾಣಿ ಶರಾಸನಾನಿ || ೧೬.೧೪ ||

ಶೋಣಾಶ್ಮನಾಂ ತವ ಹರಿನ್ಮಣಿರಶ್ಮಿಭಿನ್ನಂ

ಬಾಲಾತಪಂ ಬಲಿವಿಮರ್ದನಪಾದರಕ್ಷೇ! |

ಶ್ಯಾಮೀಕೃತಂ ಶುಕಶಕುಂತಗಣಪ್ರವೇಶಾತ್

ಶಂಕೇ ಸತಾಂ ಕಿಮಪಿ ಶಾಲಿವನಂ ವಿಪಕ್ಷಂ || ೧೬.೧೫ ||

ಸಂಭಿದ್ಯಮಾನಮಣಿವಿದ್ರುಮಮೌಕ್ತಿಕಶ್ರೀಃ

ಸೈರಂದ್ರಿಕೇವ ಭವತೀ ಮಣಿಪಾದರಕ್ಷೇ! |

ಪ್ರಸ್ತೌತಿ ರಂಗನೃಪತೇಶ್ಚರಣಾರವಿಂದೇ

ಕಸ್ತೂರಿಕಾಘುಸೃಣಚಂದನಪಂಕಚರ್ಚಾಂ || ೧೬.೧೬ ||

ಆತನ್ವತೀಮಸುರಮರ್ದನಪಾದರಕ್ಷೇ!

ಶುದ್ಧಾಂತಪಕ್ಷ್ಮಳದೃಶಾಂ ಮದನೇಂದ್ರಜಾಲಂ |

ವೈಹಾರಿಕೀಂ ವಿವಿಧರತ್ನಮಯೂಖಿಲಕ್ಷಾತ್

ಮನ್ಯೇ ಸಮುದ್ವಹಸಿ ಮೋಹನಪಿಂಞಿಕಾಂ ತ್ವಂ || ೧೬.೧೭ ||

ರತ್ನೈರ್ವ್ಯವಸ್ಥಿತಸಿತಾಸಿತಶೋಣವರ್ಣೈಃ

ಆಲೋಕವದ್ಭಿರಜಹತ್ ಶ್ರುತಿಸನ್ನಿಕಷ್ಟೈಃ |

ದ್ರಷ್ಟುಂ ಮುಕುಂದಚರಣಾವನಿಮೇಷದೃಶ್ಯೈ

ಸಂದೃಶ್ಯಸೇ ಜನನಿ! ಸಂಭೃತನೇತ್ರಪಂಕ್ತಿಃ || ೧೬.೧೮ ||

ಗಾರುತ್ಮತಾಂತರಿತಮೌಕ್ತಿಕಪಂಕ್ತಿಲಕ್ಷ್ಯಾತ್

ದೂರ್ವಾಮಧೂಕರಚಿತಂ ದುರಿತೋಪಶಾಂತ್ಯೈ |

ಮಾತಃ! ಸ್ವಯಂ ವಹಸಿ ಮುಗ್ಧಧಿಯಾಂ ಪ್ರಜಾನಾಂ

ಮಂಗಳ್ಯಮಾಲ್ಯಮಿವ ಮಾಧವಪಾದುಕೇ! ತ್ವಂ || ೧೬.೧೯ ||

ರಂಗಾಧಿರಾಜಪದರಕ್ಷಿಣಿ! ರಾಜತೇ ತೇ

ವಜ್ರೋಪಸಂಘಟಿತಮೌಕ್ತಿಕವಿದ್ರುಮಶ್ರೀಃ |

ಸಕ್ತಾ ಚಿರಂ ಮನಸಿ ಸಂಯಮಿನಾಂ ನಿವಾಸಾತ್

ಸೂರ್ಯೇಂದುವಹ್ನಿಮಯಮಂಡಲವಾಸನೇವ || ೧೬.೨೦ ||

ಆಸಕ್ತವಾಸವಶಿಲಾಶಕಲಾಸ್ವ ದೀಯಾಃ

ಪದ್ಮಾಸಹಾಯಪದರಕ್ಷಿಣಿ! ಪದ್ಮರಾಗಾಃ |

ಪ್ರತ್ಯಕ್ಷಯಂತಿ ಕಮಪಿ ಭ್ರಮರಾಭಿಲೀನಂ

ಪಾದಾರವಿಂದಮಕರಂದರಸಪ್ರವಾಹಂ || ೧೬.೨೧ ||

ಅಂತಃಪುರಾಣಿ ಸಮಯೇಷ್ಟಭಿಗಂತುಮೇಕಾ

ರಂಗೇಶಿತುರ್ಜ್ಜಪಯಸೀವ ಪದಾವನಿ! ತ್ವಂ |

ಮುಕ್ತಾಂಶುಜಾಲಮಿಳನಾದ್ರುಚಿರೈಃ ಪ್ರವಾಳೈಃ

ಬಿಂಬಾಧರಂ ಸ್ಮಿತವಿಶೇಷಯುತಂ ಪ್ರಿಯಾಣಾಂ || ೧೬.೨೨ ||

ರಂಗೇಶ್ವರಸ್ಯ ಮೃಗಯೋಶ್ಚ ರಣಾವಸಕ್ತಾಂ

ರಕ್ಷಃಕಪೀಂದ್ರಮಕುಟೇಷು ನಿವೇಶಯೋಗ್ಯಾಂ |

ಮನ್ಯೇ ಪದಾವನಿ! ನಿಬದ್ಧವಿಚಿತ್ರರತ್ನಾಂ

ಮಾಯಾಮೃಗಸ್ಯ ರಚಿತಾಮಿವ ಚರ್ಮಣಾ ತ್ವಾಂ || ೧೬.೨೩ ||

ಬಧ್ನಾಸಿ ರಂಗಪತಿವಿಭ್ರಮಪಾದುಕೇ! ತ್ವಂ

ಮಾಯಾಕಿರಾತಮಕುಟೇ ನವಬರ್ಹಮಾಲಾಂ |

ಆಕೃಷ್ಟವಾಸವಧನುಶ್ಯಕಲೈರ್ಮಣೀನಾಂ

ಅನ್ಯೋನ್ಯಸಂಘಟಿತಕರ್ಬುರಿತೈರ್ಮಯೂಖೈಃ || ೧೬.೨೪ ||

ಅನ್ಯೋನ್ಯಬಂಧುರಹರಿನ್ಮಣಿಪದ್ಮರಾಗಾ

ರಂಗೇಶ್ವರಸ್ಯ ಚರಣಾವನಿ! ರಾಜಸೇ ತ್ವಂ |

ಆತ್ಮೋಪಮಾನವಿಭವಾಚ್ಚರಿತಾರ್ಥಯಂತೀ

ಶೈಲಾತ್ಮಜಾಗಿರಿಶಯೋರಿವ ಮೂರ್ತಿಮೇಕಾಂ || ೧೬.೨೫ ||

ತಾಪತ್ರಯಪ್ರಶಮನಾಯ ಸಮಾಶ್ರಿತಾನಾಂ  
 ಸಂದರ್ಶಿತಾರುಣಿಸಿತಾಸಿತರತ್ನಪಂಕ್ತಿಃ |  
 ಪುಷ್ಪಾಸಿ ರಂಗನೃಪತೇರ್ಮಣಿಪಾದುಕೇ! ತ್ವಂ  
 ಪ್ರಾಯಃ ಸರೋಜಕುಮುದೋತ್ಪಲಕಾನನಾನಿ || ೧೬.೨೬ ||

ದೇಹದ್ಯುತಿಂ ಪ್ರಕಟಯಂತಿ ಮಹೇಂದ್ರನೀಲಾಃ  
 ಶೌರೇಃ ಪದಾಂಬುಜರುಚಿಂ ತವ ಪದ್ಮರಾಗಾಃ |  
 ಅನ್ಯೋನ್ಯಲಬ್ಧಪರಭಾಗತಯಾ ತ್ವಮೀಷಾಂ  
 ಆಭಾತಿ ಕಾಂತಿರಪರಾ ಮಣಿಪಾದರಕ್ಷೇ! || ೧೬.೨೭ ||

ಆಕೀರ್ಣಮೌಕ್ತಿಕಹರಿನ್ಮಣಿಪದ್ಮರಾಗಾಂ  
 ಅಂಭೋಜಲೋಚನಪದಾವನಿ! ಭಾವಯೇ ತ್ವಾಂ |  
 ತತ್ಪಾದವಿಶ್ರಮಜುಷಾಂ ಶ್ರುತಿಸುಂದರೀಣಾಂ  
 ವರ್ಣೋಪಧಾನಮಿವ ಮೌಳಿನಿವೇಶಯೋಗ್ಯಂ || ೧೬.೨೮ ||

ಆಸನ್ನವಾಸವಶಿಲಾಶಕಲಾಸ್ತದೀಯಾಃ  
 ಪದ್ಮೇಕ್ಷಣಸ್ಯ ಪದರಕ್ಷಿಣಿ! ಪದ್ಮರಾಗಾಃ |  
 ಸಂಭಾವಯಂತಿ ಸಮಯೇ ಕ್ವಚಿದುಷ್ಣಭಾನೋಃ  
 ಸದ್ಯಃ ಪ್ರಸೂತಯಮುನಾಸುಭಗಾಮವಸ್ಥಾಂ || ೧೬.೨೯ ||

ಮುಕ್ತೇಂದ್ರನೀಲಮಣಿಭಿರ್ವಿಹಿತೇ ಭವತ್ಯಾಃ  
 ಪಂಕ್ತೀ ದೃಢೇ ಪರಮಪೂರುಷಪಾದರಕ್ಷೇ! |  
 ಮನ್ಯೇ ಸಮಾಶ್ರಿತಜನಸ್ಯ ತವಾನುಭಾವಾತ್  
 ಉನ್ಮೋಚಿತೇ ಸುಕೃತದುಷ್ಕೃತಶೃಂಖಲೇ ದ್ವೇ || ೧೬.೩೦ ||

ಉದ್ಗೀರ್ಣಗಾಢತಮಸೋ ಹರಿನೀಲಭಂಗಾಃ  
 ತಾರಾವಿಶೇಷರುಚಿರಾಣಿ ಚ ಮೌಕ್ತಿಕಾನಿ |  
 ತ್ವತ್ಸಂಗಮಾತ್ ಸರಸಿಜೇಕ್ಷಣಪಾದರಕ್ಷೇ!  
 ಸಂಯೋಜಯಂತಿ ನಿಶಯಾ ಭವಮೌಳಿಚಂದ್ರಂ || ೧೬.೩೧ ||

ವಿಷ್ಣೋಃ ಪದೇನ ಘಟಿತಾ ಮಣಿಪಾದುಕೇ! ತ್ವಂ  
 ವ್ಯಕ್ತೇಂದ್ರನೀಲರುಚಿರುಜ್ಜ್ವಲಮೌಕ್ತಿಕಶ್ರೀಃ |  
 ಕಾಲೇಷು ದೀವ್ಯಸಿ ಮರುದ್ಭಿರುದೀರ್ಯಮಾಣಾ  
 ಕಾದಂಬಿನೀವ ಪರಿತಃ ಸ್ಫುಟವಾರಿಬಿಂದುಃ || ೧೬.೨೨ ||

ಭಾಸಾ ಸ್ವಯಾ ಭಗವತೋ ಮಣಿಪಾದರಕ್ಷೇ!  
 ಮುಕ್ತಾನ್ವಿತಾ ಮರತಕೋಪಲಪದ್ಧತಿಸ್ತೇ |  
 ನಿತ್ಯಾವಗಾಹನಸಹಂ ಸಕಲಸ್ಯ ಜಂತೋಃ  
 ಗಂಗಾನ್ವಿತಂ ಜನಯತೀವ ಸಮುದ್ರಮನ್ಯಂ || ೧೬.೨೩ ||

ಸೂರ್ಯಾತ್ಮಜಾ ಹರಿಶಿಲಾಮಣಿಪಂಕ್ತಿಲಕ್ಷ್ಯಾತ್  
 ತ್ವಾಂ ನಿತ್ಯಮಾಶ್ರಿತವತೀ ಮಣಿಪಾದರಕ್ಷೇ! |  
 ಆದೌ ಜನಾರ್ದನಪದೇ ಕ್ಷಣಮಾತ್ರಲಗ್ನಾಂ  
 ಆಸನ್ನಮೌಕ್ತಿಕರುಚಾ ಹಸತೀವ ಗಂಗಾಂ || ೧೬.೨೪ ||

ಪರ್ಯಂತಸನ್ನಟಿತಭಾಸುರಪದ್ಮರಾಗಾಃ  
 ಪದ್ಮೋದರಭ್ರಮರಕಾಂತಿಮುಷಸ್ತ್ವದೀಯಾಃ |  
 ತ್ವತ್ಸಂಶ್ರಯೇಣ ಚರಣಾವನಿ! ಶಕ್ರನೀಲಾಃ  
 ಪೀತಾಂಬರೇಣ ಪುರುಷೇಣ ತುಲಾಂ ಲಭಂತೇ || ೧೬.೨೫ ||

ಶಂಕೇ ಪದಾವನಿ! ಸದಾ ಪರಿಚಿನ್ವತೀ ತ್ವಂ  
 ರಂಗೇಶಿತುಶ್ಚರಣಪಂಕಜಸೌಕುಮಾರ್ಯಂ |  
 ಅಗ್ರೇ ಮಹೋಭಿರರುಣೋಪಲಮೌಕ್ತಿಕಾನಾಂ  
 ಪ್ರಾಜ್ಯಾಂ ವಿನಿಕ್ಷಿಪಸಿ ಪಲ್ಲವಪುಷ್ಪಪಂಕ್ತಿಂ || ೧೬.೨೬ ||

ನಿರ್ಗಚ್ಛತಾ ಚರಣರಕ್ಷಿಣಿ! ನೀಯಮಾನಾ  
 ರಂಗೇಶ್ವರೇಣ ಭವತೀ ರಣದೀಕ್ಷಿತೇನ |  
 ಸೂತೇ ಸುರಾರಿಸುಭಟೀನಯನಾಂಬುಜಾನಾಂ  
 ಜ್ಯೋತ್ಸ್ನೀಂ ನಿಶಾಮಿವ ಸಿತಾಸಿತರತ್ನಭಾಸಾ || ೧೬.೨೭ ||

ಮರಕತಹರಿತಾಂಗೀ ಮೇದುರಾ ಪದ್ಮರಾಗೈಃ  
 ಅಭಿನವಜಲಬಿಂದುವ್ಯಕ್ತಮುಕ್ತಾಫಲಶ್ರೀಃ |  
 ಕಲಯಸಿ ಪದರಕ್ಷೇ! ಕೃಷ್ಣಮೇಘಪ್ರಚಾರಾತ್  
 ಕನಕಸರಿದನೂಪೇ ಶಾದ್ವಲಂ ಸೇಂದ್ರಕೋಪಂ || ೧೬.೩೮ ||

ವಿರಚಿತಸುರಸಿಂಧೋಃ ವಿಷ್ಣುಪಾದಾರವಿಂದಾತ್  
 ಸಮಧಿಕಮನುಭಾವಂ ಪಾದುಕೇ! ದರ್ಶಯಂತೀ |  
 ವಲಭಿದುಪಲಮುಕ್ತಾಪದ್ಮರಾಗಪ್ರಕಾಶೈಃ  
 ಪರಿಣಮಯಸಿ ನೂನಂ ಪ್ರಾಪ್ತಶೋಣಂ ಪ್ರಯಾಗಂ || ೧೬.೩೯ ||

ವಿವಿಧಮಣಿಮಯೂಖೈರ್ವ್ಯಕ್ತಪಕ್ಷಾಂ ವಿಚಿತ್ರೈಃ  
 ಜಲನಿಧಿದುಹಿತುಸ್ತ್ವಾಂ ವೇದ್ಮಿ ಲೀಲಾಚಕೋರೀಂ |  
 ಅನಿಶಮವಿಕಲಾನಾಂ ಪಾದುಕೇ! ರಂಗಭರ್ತುಃ  
 ಚರಣನಖಮಣೀನಾಂ ಚಂದ್ರಿಕಾಮಾಪಿಬಂತೀಂ || ೧೬.೪೦ ||

ಚರಣಕಮಲಸೇವಾಸಂಗಿನಾಂ ರಂಗಭರ್ತುಃ  
 ವಿನಯಗರಿಮಭಾಜಾಂ ವರ್ಜಿತೈರಾತಪತ್ರೈಃ |  
 ಪುನರಪಿ ಪದರಕ್ಷೇ! ಪುಷ್ಯಸಿ ತ್ವಂ ಸುರಾಣಾಂ  
 ಬಹುವಿಧಮಣಿಕಾಂತ್ಯಾ ಬರ್ಹಿಪಿಂಭಾತಪತ್ರಂ || ೧೬.೪೧ ||

ಮರಕತರುಚಿಪತ್ರಾ ಮೌಕ್ತಿಕಸ್ಮೇರಪುಷ್ಪಾ  
 ಸ್ಫುಟಕಿಸಲಯಶೋಭಾ ಭಾಸುರೈಃ ಪದ್ಮರಾಗೈಃ |  
 ಫಲಮಖಿಲಮುದಾರಾ ರಂಗನಾಥಸ್ಯ ಪಾದೇ  
 ಕಲಯಸಿ ಭವತೀ ನಃ ಕಲ್ಪವಲ್ಲೀವ ಕಾಚಿತ್ || ೧೬.೪೨ ||

ಬಹುಮಣಿರುಚಿರಾಂಗೀಂ ರಂಗನಾಥಸ್ಯ ಪಾದಾತ್  
 ನಿಜಶಿರಸಿ ಗಿರೀಶೋ ನಿಕ್ಷಿಪ್ತ ಪಾದುಕೇ! ತ್ವಾಂ |  
 ಸ್ಮರತಿ ಲಳಿತಮಂತರ್ಲಾಳನೀಯಂ ಭವಾನ್ಯಾಃ  
 ತರಳಘನಕಲಾಪಂ ಷಣ್ಮುಖಿಸೌಪವಾಹ್ಯಂ || ೧೬.೪೩ ||

ವಿವಿಧಮಣಿಸಮುತ್ಥೈಃ ವ್ಯಕ್ತಮಾಪಾದಯಂತೀಂ  
 ದಿವಸರಜನಿಸಂಧ್ಯಾಯೌಗಪದ್ಯಂ ಮಯೂಖೈಃ |  
 ಉಪನಿಷದುಪಗೀತಾಂ ಪಾದುಕೇ! ರಂಗಿಣಸ್ತಾಂ  
 ಅಘಟಿತಘಟನಾರ್ಹಾಂ ಶಕ್ತಿಮಾಲೋಚಯಾಮಃ || ೧೬.೪೪ ||

ಸಕಲಮಿದಮವಂಧ್ಯೇ ಶಾಸನೇ ಸ್ಥಾಪಯಂತೀ  
 ಮುರಮಥನಪದಸ್ಥಾ ಮೌಕ್ತಿಕಾದಿಪ್ರಕಾರಾ |  
 ಪ್ರಕಟಯಸಿ ವಿಶುದ್ಧಶ್ಯಾಮರಕ್ತಾದಿರೂಪಾನ್  
 ಫಲಪರಿಣತಿಭೇದಾನ್ ಪ್ರಾಣಿನಾಂ ಪಾದುಕೇ! ತ್ವಂ || ೧೬.೪೫ ||

ಪ್ರದಿಶತಿ ಮುದಮಕ್ಷೋಣಃ ಪಾದುಕೇ! ದೇಹಭಾಜಾಂ  
 ಶತಮಖಮಣಿಪಂಕ್ತಿಃ ಶಾರಂಗಿಣಸ್ತುಲ್ಯವರ್ಣಾನ್ |  
 ಪರಿಸರನಿಹಿತೈಸ್ತೇ ಪದ್ಮರಾಗಪ್ರದೀಪೈಃ  
 ಘನತರಪರಿಣದ್ಧಾ ಕಜ್ಜಳಶ್ಯಾಮಿಕೇವ || ೧೬.೪೬ ||

ಕಲಯಾಽಪಿ ಹಾನಿರಹಿತೇಷು ಸದಾ  
 ತವ ಮೌಕ್ತಿಕೇಷು ಪರಿತಃ ಪ್ರಥತೇ |  
 ಉಪರಜ್ಯಮಾನಹರಿಣಾಂಕತುಲಾ  
 ಹರಿಪಾದುಕೇ! ಹರಿಶಿಲಾಮಹಸಾ || ೧೬.೪೭ ||

ಮರಕತಪತ್ರಳಾ ರುಚಿರವಿದ್ರುಮಪಲ್ಲವಿತಾ  
 ಪೃಥುತರಮೌಕ್ತಿಕಸ್ತಬಕಿತಾ ನಿಗಮೈಃ ಸುರಭಿಃ |  
 ಉಪವನದೇವತೇವ ಚರಣಾವನಿ! ರಂಗಪತೇಃ  
 ಅಭಿಲಷತೋ ವಿಹಾರಮಭಿಗಮ್ಯ ಪದಂ ಸ್ಪೃಶಸಿ || ೧೬.೪೮ ||

ಸದೋತ್ತುಂಗೇ ರಂಗಕ್ಷಿತಿರಮಣಪಾದಪ್ರಣಯಿನಿ!  
 ತ್ವದಾಲೋಕೇ ತತ್ತನ್ಮಣಿಕಿರಣಸಂಭೇದಕಲುಷೇ |  
 ಪ್ರತಿಸ್ತೋತೋವೃತ್ತ್ಯಾ ಪ್ರಥಿತರುಚಿಭೇದಂ ನ ಸಹತೇ  
 ನವಾಂಭಸ್ನಾಚ್ಚೈಂದ್ರ್ಯಂ ನಮದಮರಕೋಟೀರಮಕರಃ || ೧೬.೪೯ ||

ಜನಯಸಿ ಪದಾವನಿ! ತ್ವಂ ಮುಕ್ತಾಶೋಣಮಣಿಶಕ್ರನೀಲರುಚಾ |  
ನಖಿರುಚಿಸಂತತಿರುಚಿರಾಂ ನಂದಕನಿಸ್ತ್ರಿಂಶಸಂಪದಂ ಶೌರೇಃ || ೧೬.೫೦ ||

|| ಇತಿ ಶ್ರೀಪಾದುಕಾಸಹಸ್ರೇ ಬಹುರತ್ನಪದ್ಧತಿಃ ಷೋಡಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||